

የመፅሐፍ ቅዱስ


ጭብጦች

(Biblical Themes)

□ ጎልተው የሚታዩ የመፅሐፍ ቅዱስ ጭብጦች

(Prominent Themes in the Bible)

- መፅሐፍ ቅዱስ ቀደም ባሉ ክፍሎች ውስጥ እንዳየነው ሁሉ የዘፈቀደ የፅሁፎች ስብስብ ሳይሆን የጋራ ጭብጦች ባላቸው ሀሳቦች ተጣምሮ የቀረበ መፅሐፍ ነው። ይህም ከሰው አዕምሮ ሳይሆን ከሰው በላይ በሆነ የታሪክ መዘውርን በእጁ ከያዘ አካል እንደመነጨ ያሳያል።
- እነዚህ ጎልተው የሚታዩ ሀሳቦች የመፅሐፍ ቅዱስን ወጥነት እና አንድነት ከማሳየት ባለፈ ለአማኞች ትክክለኛ የህይወት መመሪያዎችንና እይታዎችን ይሰጣሉ።
- ከነዚህም ጭብጦች በይበልጥ ጎልተው ከሚታዩት ሀሳቦች ውስጥ አራቱን እንመልከት፡-



□ ቤዛነት እና ድነት

(Redemption and Salvation)

- ይህ ጭብጥ በብሉይ ኪዳንም ሆነ በአዲስ ኪዳን ውስጥ ጎልቶ የሚታይ ሀሳብ ሲሆን በዘፍጥረት እግዚአብሔር ለአዳም ከገባው ቃልኪዳን አንስቶ በኢየሱስ ክርስቶስ ሞትና ትንሳኤ እስኪፈፀመው ድረስ የመቤዝት ሀሳቡን በጣልቃ ገብነቱ ሰዎችን ከሀጢአት ባርነት ነፃ በማውጣት የመታደስንና የክብርን ሕይወት ሲሰጣቸው እንመለከታለን።
 - ምሳሌ - የእስራኤል ከግብፅ መውጣት (ዘፀ:14)፤ የኖህ መርከብ(ዘፍ 6-9)፤ ሩትና ቦዔዝ (ሩት 4)
- ይህም የእግዚአብሔርን የማይናወጥ ፍቅር እና ይቅር ባይነት በማሳየት አንድ ሰው በሕይወቱ የቱንም ያክል ከእግዚአብሔር መንግስት የራቀ ቢሆን ወደአምላኩ የሚመለስበት መንገድ ሁሌም ክፍት እንደሆነ ያሳያል፤ እርሱም በክርስቶስ እውን ሆኗል።



□ መውረድ እና መውጣት

(Descent and Ascent)

- መፅሐፍ ቅዱስ በህይወታቸው ለእግዚአብሔር ካላቸው የእምነትና የመታዘዝ ልብ የተነሳ መጀመሪያ መውረድ በሚመስል ዝቅታ የኋላ ኋላ ግን መውጣት በሆነ ከፍታ ያለፉ ሰዎች የተሞላ ነው።
 - ምሳሌ - አብርሃም (ዘፍ 12፡1-4፣ 22፡15-18)፣ ሙሴ (ዘፀ 2-3)፣ ዮሴፍ (ዘፍ 37፣ 39-41) እዮብ (1-2፣ 42)
- ለፍጥረታዊ ሰው እንደ ሞኝነትና እንደጉዳት በሚታይ ሁኔታ ውስጥ አልፈው በመጨረሻ ግን የእግዚአብሔርን በረከት፣ ክብርና ሞገስ አግኝተዋል። ይህም ኢየሱስ በሞት ደጅ አልፎ (መውረድ) ብዙዎችን ይዞ ያለልክ ከፍ ማለቱን (መውጣት) የሚያሳይ ምስጢር ነው። (ኢሳ 53፣ ፊሊ 2፡6-11)
- በተቃራኒው ደግሞ በእስራኤል ታሪክ ሁሉ ውስጥ (መሳ፣ 1ኛና 2ኛ ነገ) እንደምንመለከተው አለመታዘዝ እና አመፅ ለጥቂት ጊዜ ደስ የሚያሰኝ ቢመስልም ዘላቂ የሆነ ጥፋትና ሞትን እንደሚያመጣ ያሳያል።



□ መልካም እና ክፉ

(Good vs Evil)

- በመልካምና በክፉ መካከል ያለው ትግል የመፅሐፍ ቅዱስ ማዕከላዊ እና ጊዜ የማይሸረው ገፅታ ሲሆን በመሪ ሀሳቡ ውስጣዊና ውጫዊ ግጭቶችን የሚያንፀባርቅ ነው።
 - መፅሀፍ ቅዱስ ውስጣዊውን ግጭት የሰው ልጅ ለሃጢያት እና ለክፋት ያለውን ዝንባሌ በሚያጎላ መልኩ በአዳምና በሄዋን (ዘፍ 3) እንዲሁም በአቤልና በቃየን (ዘፍ 4) ታሪክ ይጀምራል። ይህም ትግል በስጋ ፍላጎት/ምኞትና በመንፈስ የፅድቅ ጥሪ መሀል የሚደረግ ነው።
 - ውጫዊው ግጭት ደግሞ ሀጢያት ወደአለም ከገባ ጊዜ ጀምሮ ካለው ክፋትና የዚህ አለም ገዢ ከሆነው ከዲያቢሎስ ጋር የሚደረግ ነው። (ማቴ 4፡1-11፣ 1ኛ ጴጥ 5፡8-9፣ ኤፌ. 6፡10-18)
- ኢየሱስ ውስጣዊውንም ሆነ ውጫዊውን ፈተና እስከመጨረሻው ድል በማድረግ ክፉን በመልካም ማሸነፍ እንደሚቻል ለአማኞች ትልቅ ምሳሌም ሆኖ አልፏል።



□ የእግዚአብሔር ሉዓላዊ እቅድ

(God's sovereign plan)

- ይህን ከዘፍጥረት እስከ ራዕይ ብንመለከት እግዚአብሔር በፍጥረትና በሁኔታዎች ላይ ባለው የመቆጣጠር ሀይል አማካኝነት ያለውን የመቤዝቸት፣ የማዳንና የማደስ መለኮታዊ ዕቅድና ተፈፃሚነት የሚያሳይ ነው።
 - ምሳሌ - የኢየሱስ ስቅለት (ሐዋ 2:22-24፣ ኢሳ 53) የሴፍ (ዘፍ 50:20)፣ አስቴር (አስ 4:14) እና ጳውሎስ (ሐዋ 9) ማየት እንችላለን። በይበልጥ ደግሞ በክርስቶስ ኢየሱስ በኩል የሰው ልጆችን የማዳን ሉአላዊ ዕቅዱን በዘመናት መካከል ሲፈፀም እንመለከታለን።
- በዚህም ሁሉ ውስጥ በእግዚአብሔር ሉአላዊ ጣልቃ ገብነት በአማኝ ህይወት ያሉ ከባባድ ሁኔታዎች እንኳን እንዴት ለጥቅምና ለበረከት እንደሚለወጡ ጉልህ ማሳያ ነው። መከራ፣ ጥፋትና ክፉት እግዚአብሔርን አያብራራውም!

